

L-Innu-Marc brijuz - Regina Dei Carmeli (1959)

Astratt: Dis-sena ddecidejt li nikteb fuq l-Innu-Marc brijuz¹ – Regina Dei Carmeli. L-artiklu huwa maqsum f'zewg partijiet imdaqqsin, fejn ta' l-ewwel tiddiskuti minfejn setgħet nibtet ir-rabta bejn is-Surmast Anglu Pullicino u Soċjetà Karmelitana u Banda Queen Victoria taż-Żurrieq, liema relazzjoni wasslet għall-holqien ta' dan l-innu, filwaqt li t-tieni waħda hija ddedikata kollha kemm hi għall-analazi muzikali tal-istess innu. Izda qabelxejn, tajjeb li nintroduci l-hajja tal-Madonna tal-Karmnu.

Kliem muftieħ: Innu-marc, Regina dei Carmeli, Mro. Angelo Pullicino, Carmelo Galea SDB, Lucjan Pullicino, Elias Tonna, Soċjetà Karmelitana u Banda 'Queen Victoria' Żurrieq, Banda 'San Ġiljan' San Ġiljan.

Madonna tal-Karmnu huwa t-titlu lill-Verġni Marija b'rabta mal-patrijiet Karmelitani li għexu bhala eremiti hdejn l-Għajn ta' Sant' Elija, fuq l-għoljiet tal-Karmel fl-Art Imqaddsa lejn l-aħħar tas-seklu 12. Il-Patrijarka ta' Ġerusalem, San Albert, kitbilhom *Ghamla ta' Hajja*, li aktar tard saret *Regula* u gabarhom f'komunità. Ir-rabta tal-Karmelitani mal-Verġni Marija bdiet sewwa sew bid-dedikazzjoni tal-kappella li l-aħwa karmelitani kellhom fuq il-Karmel, liema kappella ddedikawha lill-Verġni Omm Alla, għax fiha (u fil-Profeta Elija) raw id-dixxiplu perfett tal-Mulej li jista' jgħinjom fil-mixja tagħhom lejn il-Mulej Ġesù. Bhekk huma bdew jissejhu 'l-Aħwa ta' l-Imqaddsa Verġni Marija ta' l-Għolja tal-Karmel'.

Fil-fehma tiegħi, ir-rabta bejn Anglu Pullicino u s-Soċjetà Karmelitana u Banda Queen Victoria taż-Żurrieq setgħet nibtet minn waħda, jew aktar, minn dawn l-ghejun:

(a) Fl-Istorja tas-Soċjetà Karmelitana u l-Banda Queen Victoria - Żurrieq² insibu li 'għall-festi popolari u solenni *ad unur* "N.S. Monte Carmelo" ta' bejn id-19-21 ta' Lulju 1935, ġewwa ż-Żurrieq kienu nġiebu sitt baned' fosthom, il-Banda San Ġiljan A.D. 1927, taht il-bakketta tas-Surmast Anglu Pullicino. Hija kienet esegwiet dan il-programm li ġej: "Jolanda" Marcia, "Norma" Sinfonia ta' Bellini, "Ballo in Maschera" Selection ta' Verdi, "Tannhauser" Fantasia ta' Wagner, "Fra Diavolo" Fantasia ta' Weber, "The Vanish King" March (awtur mhux magħruf), "Inno Pontificio", "Inno S. Giuliano", u "Dio Salvi il Re".

Programma Musicale da svolgersi dalla Filarmonica
San Giuliano nel giorno della Festa, 21 Luglio.

Marcia	JOLANDA	
Sinfonia	NORMA	Bellini
Selection	BALLO IN MASCHERA	Verdi
Fantasia	TANNHAUSER	Wagner
Fantasia	FRA DIAVOLO	Weber
March	THE VANISH KING	
INNO PONTIFICO	INNO S. GIULIANO	— DIO SALVI IL RE
	A. PULLICINO, Mro. Direttore.	



¹ L-innu marc miktub għal kor u banda, li bazikament hu innu di glorja qasir fir-ritmu ta' marc, jidher li beda voga tant li issa hafna baned għandhom marc bħalu. Għaldaqstant huwa mportanti wkoll li wiehed jiddistingwi bejn sempliċi innu u innu-marc, fejn ta' l-ewwel ikun strofiku u x'aktarx miktub għalbiex jindaqq fil-knejjes, filwaqt li ta' l-aħħar huwa ntiz għalbiex jindaqq minn banda fuq plancier. Madankollu, innu seta' originarjament inkiteb biex jindaqq fil-knejjes u mbagħad l-istess innu spicċa biex jindaqq ukoll mill-banda ta' dik il-belt jew raħal. (Il-Muzika ta' Malta fis-seklu 19 u 20 ta' Joseph Vella Bondin. Kullana Kulturali 19.)

² Ara Website - Storja Soċjetà u Banda – Festa Madonna tal-Karmnu, Żurrieq.

Setgħet kienet dil-okkazjoni li minnha nibtet il-ħbiberija dejjiema bejn Anġlu Pullicino u s-Socjetà. Tant hu hekk, li minn intervista li kienet saret lill-President Onorarju Anthony Chircop nhar il-Ħadd 1 ta' Settembru 2002 fis-sede tal-Każin johroġ li kien ilhom jieħdu marċi minn tiegħu sa mit-Tieni Gwerra Dinjija 'l hawn, bil-marċ 'Unconquered Malta'³ jkun l-ewwel wieħed li għandhom bl-ismijiet tiegħu. Anki marċi bil-firma u mingħajr isem għandha s-Socjetà minn tiegħu ta qabel il-Gwerra. Interessanti l-fatt kif il-Banda San Ġiljan kienet giet mistiedna biex tiegħu sehem fil-festi msemmija meta bilkemm kienet għadha kif twaqqfet fl-1927. Setgħet kienet ukoll il-ħbiberija kbira li kienet teżisti bejnu u bejn is-Surmast Ċikk⁴ li wasslet biex dan tal-aħħar jistieden lil Anġlu wil-Banda tiegħu. Nafu li s-Surmast Francesco Bugeja, minhabba r-rabta u l-imhabba kbira li kellu għas-Socjetà, kien ġie elett Segretarju fil-Kumitat Eżekuttiv fl-1930, u sena biss wara nħatar Assistent Surmast tal-istess Banda. Dan kollu wassal biex fi Frar 1937 il-Banda Queen Victoria tghaddi taħt id-direzzjoni tiegħu, liema kariga żamm għal 22 sena shaħ.

Li s-Surmast Ċikk kien riċevitur fil-banka tal-lottu setgħet kienet ukoll l-okkazjoni li laqqgħetu ma' Anġlu. Anthony Chircop, fl-imsemmija ntervista, jirrakonta kif kien ta' spiss jiltaqa' u jieqaf jitkellem ma' Anġlu l-Belt, meta dan tal-aħħar kien ikun fi triqtu lejn il-banka tal-lottu bil-bagalja f'idu. Kull meta jiltaqa' miegħu, Anġlu kien jgħidlu: "Sejjer il-(banka) tal-lottu", l-istess bħalma kien ikun bil-bagalja s-Surmast Ċikk. Imma skond Luċjan, Anġlu kien jidhol il-Belt bil-bagalja biex imur jixtri l-karti tal-marċi mingħand Carabott!

Jidher ukoll li ż-żewġ surmastrijiet aktarx kienu ta' mpar xulxin tant li f'żgħożithom it-tnejn ġa kienu jdoqqu mal-Banda Cittadina King's Own, il-wieħed bil-klarinet u l-ieħor bl-ewfonju. It-tnejn kienu jmorru l-lezzjonijiet tat-teorija għand Vincenzo Costa u allura setgħu ltaqgħu hemmhekk ukoll. Mhux l-ewwel darba wkoll li Anġlu tela' jħabbat il-Banda taż-Żurrieq minflok Ċikku x-Xiħ meta dan kien ikun ma jiflaħx. Minn ritratt antik meħud fl-1926, jidher ukoll li Anġlu u Ċikku t-tnejn kienu jdoqqu mal-Orkestra ta' Sant' Andrija li kienet giet ufficjalment imwaqqfa fi ħdan l-Għaqda Sant' Andrija ta' Hal-Luqa fl-1906. Fir-ritratt, Anġlu jidher l-ewwel wieħed bilwieqfa fuq in-naħa tal-lemin fl-aħħar ringiela, filwaqt li Ċikku jidher bil-kuntribaxx f'idu fuq in-naħa tax-xellug, eżatt wara l-ieħor tat-timpani.



³ Dan kien l-aktar marċ li jolqot lis-Surmast Emmanuel Bugeja għax miktub fi stil militari u mibni tajjeb, speċjalment fuq il-baxxi. (Minn intervista li kienet saret lis-Surmast Bugeja fil-1.09.2002)

⁴ Mro. Francesco Bugeja, jew kif magħruf aħjar, Bugeja x-xiħ kien is-sitt Direttur tal-Banda Queen Victoria. Studja l-klarinet taħt il-gwida tas-Surmast Carmelo Zammit, u għal xi żmien kien idoqq mal-Banda Cittadina King's Own tal-Belt. Tgħallim ukoll il-kuntribaxx taħt is-Surmast Aurelio Doncich u l-armonija għand is-Surmast Vincenzo Costa. Meta s-Surmast Ċikk ma kienx ikun jiflaħ, kien iċempel lil Pullicino biex jiġi jehodlu hsieb il-Banda u jħabbat minflok. Kien bniedem tal-affari tiegħu maħbub u rrispettat minn kulhadd u mużiċist fil-veru sens tal-kelma. U dan ma setax jonqos jekk għal hafna snin kien idoqq mal-orkestra tat-Teatru Rjal u mal-Banda tal-Malta Royal Artillery.

(b) Għalkemm mhux magħruf meta ġew il-patrijiet Karmelitani f'Malta, id-devozzjoni lejn il-Madonna tal-Karmnu fiż-Żurrieq hija antika ħafna. Basta ngħidu li, il-Fratellanza f'għieħ il-Madonna tal-Karmnu twaqqfet fl-1801, u li fl-1842 hadet hsieb li takkwista statwa maħduma fl-injam. Ta' kull sena, dil-Fratellanza tieħu hsieb ukoll iċ-ċelebrazzjonijiet tal-knisja fil-festa *ad unur* il-Madonna tal-Karmnu. Mill-banda l-oħra, ġo San Giljan, fil-bajja ta' Balluta, sa mis-sena 1859 kien hemm knisja ddedikata lill-Madonna tal-Karmnu li kienet inbniet mill-Fratellanza tal-Karmnu tal-Belt. Fl-1877 il-knisja nbriet mill-ġdid u ngħatat lill-patrijiet tal-Karmnu li reġgħu bnewha fl-1900 u magħha bnew ukoll Kunvent. Il-knisja prezenti (ir-raba' waħda) bdiet tinbena fl-1958 u tlestiet fl-1978. Għal żmien twil, il-Banda San Ġiljan kienet iddoqq fil-festa tal-Karmnu qabel ma din inqatgħet parroċċa għaliha fl-1974. Bhekk qedin naraw li d-devozzjoni lejn il-Madonna tal-Karmnu kienet xterdet fiż-żewġt irhula.

Persunaġġ importanti fin-nisġa tal-istorja tagħna huwa ż-Żurrieqi Dun Luret Zammit, saċerdot żelanti, devot kbir tal-Madonna tal-Karmnu, kien dejjem ibierek u jqassam il-labtijiet u jħabrek għall-festa b'kull mod possibbli. Huwa kien inħatar Direttur Spiritwali tas-Socjetà fl-1934, kariga li hu żamm sa mewtu. Kien bis-saħħa tiegħu, flimkien mas-Segretarju Ċikk Bugeja, li s-Socjetà nrexxielha takkwista l-Inno Marcia 'Fior del Carmel' tas-Surmast Cardenio Botti. Kien ukoll bis-saħħa tiegħu li l-aħwa Anġlu u Luċjan Pullicino kienu jkunu mistednin għall-festa tal-Karmnu ż-Żurrieq! F'intervista li kienet saritlu, Luċjan jirrakkonta li kien jitla' bil-kassett plejer fuq spalltu għall-marċ ta' filgħodu fejn kienu jagħmlu marċ tal-għaġeb. Jiftakar ukoll lil ċertu wieħed sinjur kbir, imlaqqam in-Niksu, li kien partitarju kbir tal-Banda u li kien jistmagħhom qatigh. Fil-fatt, il-bandisti żrieraq kollha kienu jhobbuhom lill-aħwa, u lanqas kienu jilħqu jarawhom li ma jigux jifirħu bihom. Izid jgħid ukoll li l-innu tgħidx kemm kienu jniggżuhom bih! U f'intervista oħra, Luċjan kellu x'jgħid hekk fuq l-Innu-Marċ – Reġina tal-Karmelu: 'għaliġa dan l-innu huwa l-isbaħ li Anġlu qatt kiteb, għax minbarra li huwa marċ, huwa wkoll pregjiera.'⁵

Il-persunaġġ l-ieħor mhu hadd hlief is-Surmast Anġlu Pullicino nnifsu imlaqqam "Tat-Twajjeb"⁶ jew "Ta' l-Umpajs"⁷. Hu kien twieled u trabba f'familja miġbura fejn it-talb jiġi l-ewwel u qabel kollox. Carmen Taylor⁸, née Pullicino tiftakar sewwa li mhux l-ewwel darba li ommu Ċikka kienet tiġbor lin-nies madwarha biex jgħidu r-rużarju. Għaliha, z-ziju Anġ' kellu 'karattru tal-ġenn għax l-ewwelnett kien reliġjuż.' Ta' tifla li kienet, meta kienet tistaqsih jekk kellux xi ħajra li jizzewweġ, hu dejjem kien iwegibha li l-għarusa tiegħu kien diġà sabha – il-mużika! Hi tiftakar tajjeb ukoll li meta zijuha kien jiġi biex jikkomponi, ngħidu aħna l-Innu-Marċ taż-Żurrieq, lilha kien jgħid l-ewwel biex tkantahulu tant li l-kliem kienet isir tafu kwazi kollu bl-ament. Hi tgħid li Anġlu 'kien jattendi ħafna għal tal-Karmnu ż-Żurrieq u kien idum sas-saġhtejn u t-tlieta ta' wara nofsinħar jara l-marċ b'dawk it-tfalijiet jaqbzū bl-imkatar waqt li jkantaw l-innu tal-Karmelu.'

Kemm Anġlu kien ħafna reliġjuż joħroġ ukoll mill-intervista li kont għamilt lis-Surmast Alfred Dimech (tw. 1931)⁹. Fost il-ħafna aneddoti u stejjer li qalli kien hemm dik ta' meta kien miet huh il-kbir, għax meta mar jgħidilhom il-Kažin kien bil-viżtu. U l-oħra ta' meta kienet tkun għaddejja xi purċissjoni u xi bandisti zghazagħ ma kenux iġibu ruħhom kif inhu xieraq, hu kien jirimarka: "Iwa, għaddej is-Sagrament! X'intom tagħmlu?!" Alfred jiftakar ukoll lil Anġlu jgħid li, meta kien jiġi biex iwassal 'il xi bandisti lura bil-karozzin kienu jgħidu xi żewġ posti rużarju biex it-triq ma jarawhiex twila. Anki qabel ma kienu jiġu biex jibdew il-kunċert (prova): "Ejja

⁵ Minn intervista lil kienet saret ma' Luciano Pullicino nħar is-Sibt 17.VIII.02 - 9.00-12.00 a.m.

⁶ Ħanin, tal-knisja; ta' qalbu f'idu.

⁷ Il-laqam għandha konnotazzjonijiet muzikali um (= one) pa(js) (= and). Taħbita (bħal f'semiminima).

⁸ Carmen hija l-bint waħdanija ta' Luċjan Pullicino (tw. 1921) li jiġi hu s-Surmast Anġlu Pullicino. Hija trabbiet tista' tgħid fid-dar ta' zijuha minħabba li kienet tilfet lill-ommha għadha tarbija. L-intervista damet sejra għal madwar tlitt sigħat u kienet saret fir-residenza tagħha stess 26.ix.2006. Għal hin twil kien ingħaqad magħna wkoll Ġużi Taylor, r-raġel ta' Carmen. Matul l-intervista tqanqlu ħafna memorji sbieħ u oħrajn koroh.

⁹ Surmast tal-Banda San Ġiljan bejn is-snin 1970-77. L-intervista saret fir-residenza tiegħu nħar it 29. X .2006.

ha nibdew. Ejja nroddu s-salib”, kien jgħidilhom. Fl-intervista Alfred kien qalli wkoll li lil Anġlu jiftakru jmur s-Salesjani mas-**Sur Karm Galea**, u li mill-ħbiberija ta’ bejniethom nibet l-Innu-Marc Banda San Ġiljan.

(ċ) Il-baħar jgħaqqad u l-art tifred ... Għalkemm iż-Żurrieq u San Ġiljan jinsabu ‘l bogħod minn xulxin, it-tnejn igawdu mill-ġmiel naturali li jaf joffri l-baħar kaħlani, u għax mgħammrin bis-sajjieda, it-tnejn huma rħula marittmi. Iż-Żurrieq għandu l-famuża *Blue Grotto* fejn id-dgħajjes jistgħu jidhlu fiha biex jaraw il-ġmiel imlewwen tal-qiegh, filwaqt li San Ġiljan igawdi minn firxa ta’ art twila li ddr dawra sewwa mal-plajja magħmula minn dahliet il-baħar, promontorji u bajjiet. Anke l-mottu rispettiv tagħhom jaqbel: taż-Żurrieq jgħid **Sic a cyaneo aequore** (Mill-Baħar iżraq ismi), u ta’ San Ġiljan jgħid **Litoris Aquas Sinuato Margine Cingo** (Bi ħdan l-art indawwar l-ilmijiet tax-xatt). Imma fuq kollox, San Ġiljan huwa magħruf għall-klabbijiet tal-*waterpolo*. Luċjan jirrakonta li dik il-ħabta li kien inkiteb l-Innu-Marc tal-Balluta, it-tim tal-*waterpolo* ta’ San Ġiljan kien fl-aqwa tiegħu u kien ikaxkar it-tazzi kollha!

Fil-fatt, għalkemm imwieled B’Kara, Anġlu kien iħobb il-baħar daqs ħuta. Imma nerggħu nħallu lin-neputija tiegħu tirrakuntalna: ‘Min jaf kemm-il darba kien ħadni d-Dragunara. Kont qisni qurdiena fuq dahru għax kont zghira. U l-malja kienet tal-ġenn! Kont ngħidlu: “Qisek patri!” Għadni niftakraha qisu l-bieraħ għax kienet timpresjonani wisq dik il-malja taz-ziju ... bi tliet buttuniet hawn, b’nofs komma u kollox s’hawn, qisha *babygro*. Kien jgħidli: “Imxi Carm.” U kien johrogni ‘l barra miegħu għax kien jaf jgħum hafna ... u n-Neptunes ukoll.’ Carmen tiftakar ukoll li l-aħwa kienu jmorru jistadu bl-imrejkba n-naħa ta’ l-Imġarr għax kienu jħobbu hafna s-sajd filgħaxija, u z-ziju kien jieħu pjaċir meta jaqbd u xi ħuta kbira u l-qarnit.

(d) Sajjieda Żrieraq u wriezaq iżarżru ... Mill-istess intervista ta’ Anthony Chircop jirriżulta li kien hemm għadd ta’ bandisti żrieraq li kienu ħbieb sewwa ta’ Anġlu, tant li kien anke jehodhom miegħu għall-festa ta’ San Ġiljan. Huma kienu jmorru jdoqqu l-marċ tas-Sibt filgħodu mal-Banda San Ġiljan u jibqgħu hemm sa filgħaxija billi jittrejqu fuq xi haġa ta’ l-ikel u jieħdu xi għawma tajba wkoll. Meta mbaġħad, il-Banda taż-Żurrieq kienet tkun mistiedna biex tmur iddoqq f’lejlet il-festa ta’ San Ġiljan, il-bandisti ġiljanizi kienu jingħaqdu magħha. Fost dawn il-bandisti kien hemm Nenu Caruana ta’ Ġakka bil-klarinet (dan kellu ħanut taż-żebgħa fin-naħa t’isfel ta’ *Strada San Paolo* u spiss kien imur għand Anġlu biex jikkopja l-marċi għall-Banda taż-Żurrieq), Ninu Ciappara, Pawlu Callus bil-kurunetta, Carmelo Gauci (ta’ Kalatu), u Gianni Farrugia u ħuh Ġuzeppi Bilocca (tal-Piċa). Anke s-Surmast Emanuel Bugeja kien jinżel bil-baxx in *Mib* magħhom, u Anġlu kien jitfgħu dejjem fuq quddiem għax kien magħruf għall-varjazzjonijiet li kien jagħmel. Anthony Chircop ukoll, u tgħidx kemm kien jieħu pjaċir idoqq il-klarinet taħt Anġlu għax kien isibu tal-affari tiegħu. Anthony jgħid ukoll li anki meta kien jikkuncerta, Anġlu kellu widna kbira, kien iħoss hafna. Hu kien jaf jieħu ħsieb ‘ill-bandisti billi jdahħalhom fejn jmisshom, u jekk hemm erba’ battuti aspett kont tarah jagħmillek is-sinjal biex tidħol, kif suppost għandu jagħmel wara kollox kull Surmast.


U fost dawn il-ħbieb Anġlu kellu lil Ninu Saliba (Il-Werzieq), partitarju kbir tal-Banda sa minn meta kien għadu tfal. Ninu, li għadu mimli bil-ġhomor u jgħodd mat-tmenin sena, ma jdoqq l-ebda strument imma xorta waħda jħobbha. Huwa jiftakar, bħala delegat tal-Banda, li kull meta kien jitla’ San Ġiljan biex jordna xi marċ mingħand is-Surmast Pullicino, kien isibu dejjem jgħallem lit-tfal fil-Kazin jonkella fil-kmajra ta’ qrib ir-raba’ fejn kien għassies matul il-Gwerra. Il-ħbiberija ta’ bejniethom tant kienet kbira li darba Anġlu kitiblu marċ, u peress li Ninu kien jaħdem il-pixkerija, Anġlu ried jiddedika lis-“Sajjieda Żrieraq”. Kien Ninu wkoll li kien ordna biex isir l-Innu-Marc – Regina tal-Karmelu, għax għalih, Anġlu kien wiehed mit-tajbin!

Anġlu tant kellu konnessjoni qawwija mal-Kazin tal-Karmnu, li saħansitra fis-sittinijiet tas-seklu għoxrin ġieli kien iħabbat kull meta s-Surmast Emmanuel Bugeja kien ikun imsiefer fuq xogħol mal-Banda tal-RMA l-Ġermanja. ‘Il Anġlu kienu gābuh minn darba sa darbtejn biex iħabbat għall-festa tal-Karmnu kemm dam imsiefer is-surmast Bugeja. Anġlu kien jigi jagħmel il-kuncerti (provi) u jidderiegi l-banda ukoll.

Għoġbitni l-osservazzjoni li kien għamel fl-2001 Raymond Schembri mill-Kummissjoni Banda meta qal li: ‘Il-ġibda li kellu Anġlu lejn ir-raħal taż-Żurrieq hija ġejja mill-ħbiberija li dejjem kellu ma’ whud mill-bandisti tal-lokal. L-isem tal-marċ “Combined” twieled minn dil-ħbiberija speċjali fis-sens, li l-bandisti żrieraq kienu jmorru ddoqqu San Ġiljan, fl-stess mentri li l-Banda taż-Żurrieq kienet tkun mistiedna biex iddoqq lejlet il-festa ta’ San Ġiljan. Forsi għalhekk ukoll f’dak is-sens hemm ir-rabta ma’ San Ġiljan.’

Min kiteb il-versi tal-Innu-Marċ?

Luċjan Pullicino (tw. 1921) huwa awtur ta’ diversi xogħlijiet għall-palk u versi fosthom, l-Innu-Marċ Banda San Ġiljan (1952), Innu-Marċ Banda Annunzjata ta’ Hal Tarxien, Tiffhir lil San Ġiljan, Bandiera Belġjana (li qabel kien jismu ‘Victory Parade’), Balluta March (1967), u t-tlitt innijiet bil-kant għad-dramm ‘Il-Legġenda ta’ San Ġiljan’. L-Innu-Marċ – Reġina tal-Karmelu, madankollu, għal dawn is-snin kollha, u forsi bi żvista wkoll, ġie mis-attribwit lilu. Minnu li l-aħwa Pullicino kienu jingwalawha hafna bejniethom u dejjem fil-kumpanija ta’ xulxin kull fejn kienu jmorru, u wieħed seta’ faċilment jiġi għall-konkluzjoni li la Anġlu kkompona l-mużika, Luċjan, awtomatikament, bilfors li kiteb il-versi. Madankollu, il-verità hija li l-versi huma ta’ Carmelo Galea SDB – l-istess awtur li kiteb il-versi tal-Innu-Marċ Banda San Ġiljan. Anġlu u Carmelo kienu ħbieb ta’ xulxin u kienu jmorru flimkien is-Salezjani ta’ Tas-Sliema. Hawn taht qed ingib kopja tal-innu li tinsab fl-arkivju personali tiegħi (dak iż-żmien magħmula bit-tajprajter, bl-għeltijiet b’kollox) fejn tgħid ċar u tond li l-versi huma tal-awtur fuq imsemmi.



Innu bil-versi ta’ Carmelo Galea SDB




Innu bil-versi ta’ Elias Tonna

Għaldaqstant, xieraq issa li nintroduċielkom lill-awtur tal-versi: Carmelo Galea SDB (16.8.1890-29.7.1973): **Awtur ta' diversi xogħlijiet tal-palk, kif ukoll ta' poeziji bil-Malti**, imwield B'Kara ġie Tas-Sliema fl-1910 fejn daħal Aspirant mas-Salezjani f'St. Patrick's. Għamel xi snin barra għan-Novizzjat u l-Ewwel Professjoni, u mill-1933 'il quddiem insibuh jgħix dejjem fl-Oratorju San Alfons f'Tas-Sliema sakemm miet 40 sena wara. 'Is-Sur Galea', kif kien magħruf minkejja li kien Salezjan, kien għal diversi snin responsabbli mill-produzzjonijiet teatrali li sikwit kienu jittellgħu f'dan l-Oratorju mill'Għaqda Filodrammatika San Ġinesju'. Barra milli kiteb u dderieġa bosta, ġieli rreċta fihom ukoll. Il-ħsieb ewlieni fil-kitbiet kollha tiegħu u l-wirjiet teatrali li kienu tant għal qalbu kien jagħmilhom biex ixerred il-valuri nsara fost il-mijiet ta' dawk li jiffrekwentaw it-teatru tas-Salezjani. (Rif.: M.J.S. Biog. P. 287; I.N. 16.8,2002, p. 22 minn Raymond Miceli.)¹⁰ Fid-daħla għall-ktieb tiegħu 'Kitarristi u Għannejja Maltin'¹¹ l-awtur jgħid li kiteb 'il fuq minn 100 biċċa xogħol għall-palk, u li minnhom ippubblika 10 kotba. Max-xogħol tal-palk habb ukoll il-poezija għalkemm jistqarr li qatt ma kellu 'pinna tad-deheb għaliha'. Għaldaqstant, hu jgħodd ruħu 'bħala l-iċken poeta malti'.

Fl-1989 inhass il-bżonn li jinbidel il-kliem tista' tgħid kollu tal-innu, hliet għall-ħames strofa. Dan sar minn Elias Tonna (30.10.32-9.10.2002), bandist mal-Banda Queen Victoria. Huwa tgħallem għand is-Surmast Francesco Bugeja u hareġ idoqq is-Sax Horn għall-ewwel darba fil-festa ta' San Ġuzepp fl-1949. Aktar tard imbagħad, kompli bl-*Althorn* u bil-*Percussion*. Kien idoqq ukoll fil-banda tat-Tarzna, fil-banda tal-Malta Labour Party, u fil-Banda Filarmonica La Valette bħala katubier. Bħala *fitter afloat* fil-Malta Drydocks, kien ukoll il-moħħ biex inhadem il-hadid ta' sett legġi godda għall-provi tal-istess Banda.¹²

L-Innu-Marċ tal-Karmelu Analizi dettaljata



Għalkemm fil-pussess tiegħi għandi l-biċċa l-kbira tal-partituri originali tax-xogħlijiet tas-Surmast Anġlu Pullicino, l-Innu-Marċ – Regina tal-Karmelu ma stajt insibu b'xejn, lanqas taħżiza waħda minkejja l-ħafna karti b'uħud miktubin bil-linka jew bil-lapis, oħrajn imħarbxin b'xi marċi mibdijin u oħrajn mhux mitmuma. Imma,

¹⁰ Profili Bijografici ta' Slimizi magħrufin u ta' xi oħrajn b'rabta ma' Tas-Sliema ta' Raniero Zammit OFM.CAP – pg. 199-200.

¹¹ Mitbugħ fis-Salesian Press, St. Patrick's Sliema (1970).

¹² Tagħrif meħud minn Artiklu ta' Alfred Camilleri – Apprezzament - Il-Bandist Elia Tonna (1932-2002) li deher f'paġni 51 u 53 tal-Programm tal-Festa tal-Madonna tal-Karmnu 2003, u minn artiklu iehor li jgħib l-isem ta' 50 Sena Bandist – Elia Tonna li deher fil-Programm tal-Festa tal-Madonna tal-Karmnu 1999 f'paġna 65.

grazzi għall-kopja tal-partitura tal-Innu-Marc, li tinsab fl-arkivju u proprjetà assoluta tal-Banda “Queen Victoria” taż-Żurrieq, stajt nagħmel din l-analiżi dettaljata li ġejja.

Struttura (Qafas)

Qabelxejn, l-Innu-Marc Regina tal-Karmelu jista' jinqasam fi tliet taqsimiet kbar ABC. Kull taqsima mbagħad, terga' tinqasam f' taqsimiet ohrajn iżgħar:

Taqsima	Battuti	Rimarki
A		Tonalità ¹³ = Si bemoll maġġuri
Introduzzjoni	1-16 ¹	Ftuħ f' forma fanfar(r)eska
L-ewwel replika ¹⁴	16 ² -48 [49 ¹]	L-ewwel wit-tieni strofa
B		
Passaġġ tan-nofs	49 ² -81 ¹	Forma ta' interludju ¹⁵
Fanfar(r)a ¹⁶ ta' qabel Triju ¹⁷	81 ² -89 ¹	
Ċ		Tonalità = Mi <i>b</i> maġġuri (sotto-dominanti)
Introduzzjoni għat-Triju	90-93 ¹	
Triju	93 ² -177 ¹ [179 ¹]	Forma ternarja ¹⁸
Kif jinqasam it-Triju biex joqgħod tajjeb għall-versi tal-awtur:		
a	93 ² -125 ¹	32 battuta li jkopru t-tielet wir-raba' strofa
b	125 ² -145 ¹	Strofa 5 ta' tliet ivrus (x 2) + Ave Maria
a	145 ² -177 ¹ [179 ¹]	32 battuta li jkopru s-sitt wis-seba' strofa

Introduzzjoni – fanfar(r)a (b. 1-16¹)

¹³ It-ton jew tonalità huwa l-bażi ta' kull biċċa mużika. Il-kwalità tat-ton jista' jitqassam fi 15-il wiehed maġġuri u fi 15-il wiehed minuri. Biex wiehed jagħraf jekk it-ton (tonalità) ta' biċċa mużika jkunx maġġuri jew minuri irid isib il-hames nota tat-ton (dominanti) u jara jekk ikunx fiha aċċident; jekk din tkun immarkata, it-ton ikun minuri, jekk le, allura jkun wiehed maġġuri.

¹⁴ Ir-replika tintwera b' sinjali apposta magħmul minn żewġ stangetti (barlines) || segwiti minn żewġ punti bejn il-linji. Din iservi biex tirreplika n-noti kollha jew il-battuti li jkunu magħluqin bejn dawn is-sinjali.

¹⁵ Biċċa mużika li tindaqq bejn bçejeċ ta' kompozizzjonijiet ohra, bħal f' passaġġ tal-orgni bejn versi ta' xi innu, li fil-każ tagħna huwa dak il-passaġġ tan-nofs li jiġi bejn l-ewwel replika u t-triju.

¹⁶ Fanfara hija biċċa mużika qasira tinstama' sewwa li normalment jdoqqu t-trumbetti f' xi parata militari.

¹⁷ Triju = terzett, jew mużika/kant miktub għal tliet strumenti/kantanti.

¹⁸ Forma ternarja hija dik il-forma fi tliet taqsimiet fejn it-tielet waħda hija repetizzjoni (eżatta jew vicin) tal-ewwel waħda. Dil-forma hija pprezentata bħala aba (jekk l-ewwel u t-tielet taqsima huma l-istess f' kollox) jew ABA¹ (jekk it-tielet taqsima tkun xi ftit jew wisq differenti mill-ewwel waħda).

Hafna huma l-marċi ta' Pullicino li jibdw b'fanfar(r)a fuq ir-ram doċli li jinkludu kurunetti, korni in *Mib* u *althorns* biss għall-akkumpanjament ta' tanbur. Eżempji hemm bl-għexieren, imma hawnhekk ser inġibu biss tnejn: Tifhir lil San Ġiljan (1952) u Balluta March (1967), it-tnejn fuq versi ta' Luċjan Pullicino. Wiehed malajr jinnota li hemm xebh qawwi bejniethom, mhux biss għax it-tlieta għandhom l-istess tonalità (in *Sib* magġuri), imma wkoll għall-mod illi bih jifthu – dan huwa wiehed mit-*trademarks* ta' Pullicino:

Musical notation for three marches, each in 3/4 time and key of B-flat major, starting on the tonic (TONIKA):

- BALLUTA MARCH
- TIFHIR LIL SAN GILJAN
- INNU MARC REGINA TAL-KARMELU

Intant, l-introduzzjoni fiha 16-il battuta li tinqasam f'erba' frażijiet ta' erba' battuti l-waħda. Hawn taht insibu l-antecedent (b. 1-8), sub-diviż f'żewġ frażijiet indaq. Fih naraw li l-melodija prinċipali (li l-pont ċentrali tagħha huwa n-nota tonika – *Sib*) qegħda f'idejn il-kurunetti primi u l-korni *in unisono* imma ottava tagħthom. Interessanti wkoll wiehed jinnota li l-*Althorns* huma minċottjati tajjeb billi nġatattillhom in-nota medjanti (RE) li hija t-tieni nota mportanti fi trijadi. Bhekk, in-nisġa mużikali hija waħda omogena kemm jista' jkun. Dettal iehor huwa is-sinkopé fit-tieni wir-raba' battuta fejn in-nota taħbat b'mod illi nofs il-valur tagħha jaqa' fuq il-parti forti u bin-nofs l-iehor fuq id-deboli. Is-sinkopé nerġġhu niltaqgħu miegħu fl-interludju (b. 49²-81¹). L-antecedent jagħlaq b'kadenza imperfetta¹⁹ (I-V):

Musical notation for the introduction of the marches, showing Kurunetti and Althorns/Korni parts. The notation includes measures 1-8 with chord progressions: I, Ib, Ic, V7, I, V7c, Ib, V7c, I, Ib, V7c. There are also measure markings 2, 2, and 4 above the staff.

Il-konsegwent (b. 9-16¹) ukoll fih tminn battuti, bl-ewwel erba' jkunu identiċi għall-ewwel frażi tal-antecedent. Id-differenza qegħda fir-raba' u l-aħħar frażi (b. 13-16¹) li tagħlaq b'kadenza perfetta (V-I):

Musical notation for the consequent of the marches, showing Kurunetti and Althorns/Korni parts. The notation includes measures 9-16 with chord progressions: V7, VI, b, V7c, I, V7b, I.

L-ewwel replika (b. 16² - 48¹ [49¹])

¹⁹ Kadenza mperfetta hija magħmula minn progressjoni ta' kordi li jġibu frażi mużikali fit-tmiem mhux magħluq.

Peress li taqsima A fiha biss l-ewwel żewġ strofi minn tal-poeżija, il-kompożitur hass il-bżonn li dawn jiġu imtennija għall-istess ġid strutturali tal-Innu-Marc fil-forma shiħa tiegħu, u bhekk seta' jinholq aktar bilanċ bejn dit-taqsima u t-Triju. Hekk mela:

TAQSIMA A	16 [fanfar(r)a] +	32 x 2 = 64 [l-ewwel replika]	Total ta' 80	battuta
TAQSIMA B	32 [Interludju] +	8 [fanfar(r)a]	Total ta' 40	battuta
TAQSIMA Ċ	4 [Daħla]	+ [32 + 20 (Ave Maria) + 32] x 2	Total ta' 172	battuta

Meta niġu biex nanalizzaw l-ewwel replika nsibu li din tista' tittiehed bħala sentenza shiħa ta' 32 battuta, magħmula minn erba' frażijiet ta' tmien battuti l-waħda, fejn kull waħda minnhom tkopri żewġt ivrus minn tal-poeżija. Armonikament, l-anteċedent għandu mill-ftuħ tal-fanfar(r)a l-għaliex jagħmel użu biss mill-korda (trijadi) tat-tonika. Innota ukoll l-element tan-nofs kwart aspekk li bih tispiċċa kull frazi; dan l-istess element jispikka wkoll fil-melodija tat-triju.

L-ewwel frazi (b. $16^2 - 24^1$) = 2 + 2 + 4

F'battuta 22 imbagħad, għandna sitwazzjoni fejn il-kompożitur xtaq iqieghed in-nona (SOL) u l-undiceżima (SIb) fil-melodija fuq il-korda tas-settima dominanti (V7), jiġifieri, FA – LA – DO – Mi^b – SOL (9) – SI^b (11). Dan, filwaqt li l-melodija tista' toqgħod tajjeb fuq korda simili, xorta ma tistax tqieghed l-undiceżima (SI^b) flimkien mat-terza (LA) fl-akkumpanjament (ara korni in Mi^b u trumbuni) minhabba l-fatt li jkollok dissonanza semitonali. Jekk il-kompożitur xtaq iżzomm in-noti msemmija fil-melodija, seta' jekk ried, jew (a) uża l-korda tad-dominanti biż-żieda tal-kwinta u s-settima biss (V7[5]) mingħajr ma jdaħħal it-terza, jonkella (b) holoq passaggċ kejkien modulatorju fil-konsegwent u l-frazi setgħet tagħlaq xorta waħda fuq kadenza miftuħa kif gej:

Seta' kien il-każ ukoll, li l-kompożitur hass li modulazzjoni hawnhekk hija wisq prematura, u għaldaqstant ried jirriservaha għal aktar tard. Fuq nota differenti, tajjeb wiehed jinnota wkoll l-użu tal-intervall²⁰ tat-terza minuri fil-melodija (x) – liema karatteristika tibqa' tintuża fil-frażijiet li jiġu wara.

It-tieni frazi (b. $24^2 - 32^1$) = 2 + 2 + 4

²⁰ Intervall hija d-distanza li jkun hemm bejn nota u oħra. Din tista' titkejjeq billi permezz tal-gradji tgħodd minn isfel għal fuq. Dawk l-intervalli li ma jissuperawx l-ottava jissejju **sempliċi**, u dawk li jissuperawha jissejju **komposti**.

MARC TAL-KWINTI

It-tieni frażi hija wkoll sentenza ta' tminn battuti, bl-antecedent sub-diviż f'żewġ frażijiet indaq. Dil-frażi tinqeda mill-marċ tal-kwinti (LA – RE – SOL – DO – FA) għalbiex timmodula lejn id-dominanti (V) - FA magguri, u bhekk tohloq kadenza miftuħa.

It-tielet frażi (b. $32^2 - 40^1$) = 4 + 4

V7b (suppost Do minuri)

It-tielet sentenza did-darba tinqasam f'żewġ frażijiet daqsinsaw, il-waħda mifruda mill-oħra permezz tan-nofs kwart aspekk. F'dik li hi melodija mbagħad, il-kompożitur qed iżid in-nona (SOL) mas-settima dominanti FA – LA – DO – Mi b' f' battuti 34 u 38 rispettivament. Rigward armonizzazzjoni, il-korda tas-settima dominanti fl-ewwel inverżjoni (V7b) fit-tieni semimina ta' battuta 36, suppost li kellha tiġbed lejn Do minuri, imma minflok giġdet lejn il-korda dominanti ta' Sib magguri. Jista' jagħti l-każ li dan l-akkordju qed jieħu post b'xi mod lis-sesta awmentata, bis-SI naturali tispicċa isfel – liema akkordju s-soltu jintuża bħala *twist* lejn tmiem xi kadenza. Il-kompożitur seta' wkoll jevita din l-inċertezza billi johlq progressjoni fejn jistma' lil FA u lil LA (x) bħala appoġġjaturi²¹ kif imfisser fl-eżempju li ġej:

Ir-raba' frażi (b. $40^2 - 48^1$ [49^1]) = 4 + 4

²¹ Abbelliment fil-muzika li meta titqiegħed grad fuq jew taħt in-nota, din generalment tieħu nofs il-valur tan-nota li tiġi warajha.

Dil-frazi ahharija hija ntiza biex taghlaq l-ewwel taqsima, u għadaqstant magħha trid iġġorr ir-responsabbiltà ta' dan l-inkarigu. Fiha naraw żewġ modulazzjonijiet²² - l-ewwel waħda lejn is-sotto-dominanti (VI) f' battuta 41, u l-oħra lejn id-dominanti (V) f' battuta 45. Importanti wkoll li dil-frazi taghlaq fuq it-tonika, kif fil-fatt taghmel, permezz ta' kadenza perfetta (V7-I). Naraw ukoll li l-użu tal-intervall tat-terza minuri (x) huwa wieħed abbondanti fil-melodija. Il-FA# f' battuta 42 mhi xejn għajr nota awżiljari, filwaqt li d-DO fl-istess battuta tikkonsisti fis-sesta miżjuda tal-korda tas-sotto-dominanti – Mib – Sol – Sib – Do.

Interludju (b. 49²-81¹)

Dan il-passaġġ tan-nofs, għalkemm ma jimmodulax u jibqa' fit-tonalità ta' Sib maġġuri, huwa allegruż u joffri kuntrast. Fih 32 battuta u jinqasam f'erba' frazijiet mużikali ta' tminn battuti l-waħda kif ġej:

(a) b. 49²-57¹ (*forte*) + (b) b. 57²-65¹ (*pianissimo*) + (a) b. 65²-73¹ (*forte*) + (c) b. 73²-81¹ (*mezzo forte*)

L-ewwel frazi mużikali (b. 49²-57¹):

Il-ftuh tagħha, u tal-oħrajn li jiġu warajha, jfakkarna wisq fl-innu bil-kant 'It-thabbira taç-çerv lil Ġiljan'²³

It-tieni frazi mużikali (b. 57²-65¹):

²² Mogħdija minn kjavi għal oħra.

²³ Anġlu Pullicino kien ikkompona tliet innijiet bil-kant għad-dramm 'Il-Leggenda ta' San Ġiljan' fuq versi ta' huh Luçjan, li kien ittella' mill-kumpanija teatriali 'St. Julians Dramatic Company' fi hdan l-Azzjoni Kattolika. Il-kumpanija teatriali, li kienet iddur Malta kollha, kellha truppa ta' madwar 50 ruħ fosthom atturi magħrufin bħal mhuma Johnnie Navarro, Charles Abela Mizzi, Scalpello, u Grupetta. Dawn it-tliet innijiet bil-kant setgħu jingabru billi l-ewwel il-kant mhux akkumpanjat ta' Luçjan gie irrekordjat fuq *cassette recorder*, biex bhekk is-Surmast Manoel Pirotta seta' jniżzilhom fuq il-karta tal-mużika u jimmużikahom billi jsawwar madwarhom armonija kemm jista' jkun sempliçi, imma li fl-istess waqt tippermettilu jagħtihom bixra aktar attraenti u moderna. Ix-xogħlijiet f'dil-forma ġdida ndaqqew għall-ewwel darba f'dil-forma f'Serata Mużikali li ttellghet apposta fis-sala tal-Kažin Banda San Ġiljan nhar is-27 ta' Jannar 2010 f'jum il-festa liturġika tal-qaddis.

Hawn nixtieq naċċenna fuq żewġ għodod mużikali partikolari: (a) in-nota mibdula (*nota cambiata*), dik li bl-ingliż insibuha bħala *changing note* jew *exchanged note*, u li hi utli ħafna fil-kontrapunt. Din tikkonsisti f'nota 'żejda', jew aktar, u li ma tiffurmax parti mill-armonija. Bħala eżempju, niehdu l-erba' noti li għandna fil-kaxxa li minnhom, is-SOL u s-SIb huma t-tnejn noti mibdulin, bil-qabża ta' bejniethom tkun il-karatteristika ewlenija; (b) l-użu tan-noti miżjudin kemm fil-korda tat-tonika (I) kif ukoll f'tad-dominanti (V) - jekk qedin in SIb maġġuri, is-SOL tiġi is-sesta fil-korda tat-tonika, u n-nona f'dik tad-dominanti (ara battuti 59 u 62). [Għal kuntrarju, is-SOL fit-tieni taħbita ta' battuta 63 mhix nota miżjuda, imma tiffurma biss parti shiħa mit-trijadi tas-sotto-medjanti (VI).] L-istess jista' jingħad għar-RE li tiġi s-sesta fil-korda tad-domananti (ara battuta 52). Dawn in-noti miżjudin jgħinu qatigh għalbiex jgħanu l-linja melodika.

B'rabta wkoll mat-tieni frazi mużikali xtaqt niehu spunt iehor validu. Wiehed ma jstax ma jinnotax li din hija bħal donnu d-diwi jew l-eku tal-oħra li giet qabilha peress li hija mmarkata *pianissimo*. Din it-teknika nsibuha f'ħafna xogħlijiet Barokki fejn spiss niltaqghu ma' bċejjeċ għall-orgni fejn id-daqq qawwi tiegħu jahbat mal-erbat irkejjen tal-imqades tagħna. L-eku jinsab ukoll, anke jekk xi ftit jew wisq imrikkeb, fl-akkumpanjament tal-*althorns* u l-ewfonji kull meta jidhlu bil-kontro-melodija. Nistgħu nġhidu wkoll li, l-interludju għandu mill-antifona għax it-tieni wir-raba' frażijiet donnhom bħall-kongregazzjoni, qedin iwiegħbu lill-kantur meta jintona l-kant fiż-żewġ frażijiet identiċi l-oħra.

It-tielet frazi mużikali (b. 65²-73¹) hija fil-fatt identika għall-ewwel waħda (49²-57¹), filwaqt li r-raba' waħda (73²-81¹) tagħlaq dit-taqsuma fuq il-korda tat-tonika. Tajjeb wiehed jinnota hawnhekk, li f'din tal-aħħar hawn element, anki jekk ċkejken, ta' kromatiċità, kemm fil-melodija (il-Fa# f'battuta 75, li mhi xejn għajr nota awżiljari), kif ukoll fl-armonija bil-preżenza tas-settima diminwita (tieni semiminima f'battuta 78).

Din it-taqsuma tagħlaq b'fanfar(r)a (81²-89¹) fuq ir-ram doċli (Kurunetti, Kornu in *Mib*, u *Althorns*), u msejsa fuq dik l-oħra tal-ftuħ, imma did-darba mingħajr l-akkumpanjament tat-tanbur, u mwiegħba biss mill-banda kollha lejn l-aħħar żewġ battuti tagħha. Dan il-passaġġ, li għandu forma ta' hnejja, bħal donnu qed iħabbar il-miġja tat-Triju.

It-Triju (b. 93²-177¹ [179¹])

Kif ġa spjegajna aktar 'il fuq, it-triju jiftaħ b'introduzzjoni qsajra u sempliċi aktarx fuq ir-ram il-baxx (*Althorn*, *Ewfonju*, *Baxx*) u mmarkata *forte* (90-93¹) li permezz tagħha tiġi stabbilita t-tonalità l-ġdida fis-sotto-dominanti, jiġifieri in *Mib* maġġuri. Minn hemm, il-kompożitur imur mill-ewwel biex jimmużika mit-tielet sas-seba' strofa minn tal-innu kif ġej: (a) it-tielet wir-raba' strofa (b. 93²-125¹), (b) Strofa ħamsa (b. 125²-145¹), u (a) is-sitt wis-seba' strofa (b. 145²-177¹ [179¹]). Il-kollox huwa replikat.

Taqsim (a) (b. 93²-125¹) immarkata *pianissimo*, hi ffurmata minn żewġ sentenzi ta' 16-il battuta l-waħda li jkopru t-tielet wir-raba' strofa rispettivament. Hawnhekk se nisiltu biss l-antecedent tal-ewwel sentenza biex nuru li mill-kisra tagħha, il-melodija għandha mill-għanja l-oħra tant popolari – 'l-Ave ta' Lourdes'.

Mhux b'kombinazzjoni lanqas, li din l-ewwel sentenza mużikali tat-triju tiftaħ bil-vers tant importanti, "Fix-xahar sabiħ ta' Lulju ...". Għalkemm dettal ċkejken, niġbed l-attenzjoni wkoll fuq l-ewwel semiminima f' battuta nru. 95 (x), fejn l-kompożitur seta' faċilment jitratta l-LA bemoll bħala nota awżilarji biss minflok aċcentwaha bl-akkordju tas-sotto-dominanti (IV) fl-ewwel inverżjoni.

Intant, il-konsegwent (b. 101²-109¹), li jiftaħ bl-istess erba' battuti minn tal-antecedent, jimmodula lejn id-dominanti (V). Min-naħa tagħha, it-tieni sentenza (b. 109²-125¹) ukoll iżzomm milli timraħ wisq u tmur u tagħlaq fuq in-nota tonika (MIb). U hawn niġu għal taqsim (b) (b. 125²-145¹) li hija mużikalment l-aktar parti nteressanti tat-triju fejn fiha għandna t-tliet ivrus imtennija tal-ħames strofa, u segwiti mit-tislima tant għażiża tal-Ave Maria. Hawn ma jistax wiehed ma jergax iġib eżempju mużikali iehor biex juri kif il-kompożitur għamel użu mill-ġdid mill-għanja tal-Ave Maria ta' Lourdes biex seta' bena melodija fanfar(r)eska akkumpanjata tista' tgħid mill-kurunetti wehiddom:

Hawnhekk, il-kompożitur qed jinqeda bis-SOL bħala nota fus għax hi tista' tkun fl-istess waqt il-medjanti għat-trijadi toniku ta' Mib maġġuri (MIb – SOL – SIb) u t-tonika għat-trijadi toniku ta' SOL minuri (SOL – SIb – RE). Dal-passaġġ, immarkat *piano*, għandu hafna minn passaġġ iehor simili li nsibu fil-Balluta March:

Il-frazi mużikali l-oħra (b. 133²-141¹) tibni fuq l-istess motif marjan f'forma ta' twegiba u tmur u tagħlaq fuq in-nota dominanti ta' MIb Maġġuri. Il-kurunetti soli jiġu għal darb'oħra mwieġba b'passaġġ *forte* mill-banda kollha. L-erba' battuti tal-Ave Maria (b. 141²-145¹) huma l-qofol tat-triju u għaldaqstant joffru l-klajmaks meħtieġ. Taqsim (c) (b. 145²-177¹ [179¹]) hija mużikalment identika għal taqsim (a).

Nagħlaq dan l-artiklu billi nikkwota lis-Surmast Emanuel Bugeja (1923-2009) għax kien proprju hu li żanznu meta laħaq Surmast tal-Banda fl-1959: 'L-Innu-Marċ - Regina tal-Karmelu huwa wiehed sempliċi, u fi stil popolari minn kull lat - armonija, melodija. U aktar kemm l-oġġett ikun sempliċi, aktar jindaqq irpużat.'

Maestro Manoel Pirotta twieled in-Naxxar fl-1962. Tgħallem il-klarinet u nġhaqad mal-Banda Cittàdina King's Own ta' 12-il sena. Studja għand il-kompożitur prolificu Carmelo Pace. Kiseb ħames *fellowships* u midalja tad-deheb fil-kompożizzjoni (1995), u l-orkestrazzjoni (1996), u *certificated and registered teacher* (1999) mill-VCM li tiegħu huwa membru onorarju. Iggradwa *masters* mill-konservatorju nazzjonali superjuri ta' Lyon fi Franza. Fultajm lekċerer fil-*Univeristy of Malta Junior College*, Msida fejn jgħallem il-programm tal-mużika tal-MATSEC fil-livell avanzat u dak intermedju. Nominat *International Muscian of the Year* mir-*Research and Advisory Board of the International Biographical Centre*, Cambridge (2003). Fundatur u direttur tal-*Catholic Institute Orchestra* (1987-9), u l-Orkestra Żgħażaġh Maltin (1994-6), kif ukoll tal-*Euro Academy Youth Orchestra* (2002-8). Ilu jmexxi l-*University Junior College Orchestra* sa mill-1998. Għandu xogħlijietu ppubblikati f'antologiji mużikali, oħrajn jinsabu fuq CDs, u oħrajn indaqqew f'pajjiżi Ewropej. Rebbieh ta' għadd ta' gari mużikali fosthom, għall-aħjar marċ brijuż imniedi mis-*Società Filarmonica Nazionale La Valette* f'għeluq il-125 anniversarju mit-twaqqif tagħha. Inghata l-*Grand Prix des Arts* għall-kompożizzjoni u direzzjoni mużikali fil-*Malta International Art Biennale* (2007). Inhatar Surmast tal-Banda San Ġiljan (2008). Mexxa b'suċċess kbir il-25 edizzjoni tal-Kuncert Sinfoniku mniedi mill-Għaqda Każini tal-Banda fit-Teatru Manoel nhar il-Hadd 7 ta' Novembru 2010.